

आयकर आयुक्त के साथ परिचर्चा

दि. 20 अप्रैल, 2006 को मुंबई परिक्षेत्र 14 के आयकर आयुक्त श्री तारकेश्वर सिंह के साथ चेम्बर में एक परिचर्चा का आयोजन किया गया. इसमें व्यापारियों की आयकर संबंधी विभिन्न समस्याओं से उन्हें अवगत कराते हुए उनके शीघ्र समाधान का आग्रह किया गया. श्री सिंह ने खासकर रिफण्ड के मामलों में तत्परतापूर्वक कार्यवाही करने का आश्वासन दिया.

व्यापारियों पर करों के बोझ को कम करने संबंधी ज्ञापन

चेम्बर ने व्यापारियों पर करों के बोझ को कम करने, विभिन्न नियमों का सरलीकरण करने तथा विभिन्न व्यापारिक समस्याओं का निदान करने के संदर्भ में एक विस्तृत ज्ञापन केन्द्रीय वित्तमंत्री को भेजते हुए उसकी प्रति विपक्ष के नेता श्री लालकृष्ण आडवाणी, श्री मुरली देवड़ा [सांसद, राज्यसभा] तथा श्री मिलिन्द देवड़ा [सांसद, लोकसभा] को भेजते हुए उनसे सहयोग की माँग की.

चेम्बर में आयकर सहायता केन्द्र की स्थापना

छोटे करदाताओं को आयकर संबंधी सहायता एवं मार्गदर्शन देने के उद्देश्य से आयकर विभाग द्वारा चेम्बर कार्यालय में इन्कमटैक्स हेल्प सेन्टर की स्थापना की गई जिसका उद्घाटन आयकर आयुक्त, मुंबई 14 श्री तारकेश्वर सिंह द्वारा किया गया. दि.15 जून, 2006 से 15.8.2006 तक कार्यरत इस सेन्टर का करीब 425 लोगों ने लाभ उठाया. मुख्य आयकर आयुक्त श्री ए. आर. मल्होत्रा भी इस सेन्टर का अवलोकन करने आये तथा सभी अधिकारियों ने चेम्बर से प्राप्त सहयोग के लिए धन्यवाद दिया.

कम वजन की डाक सिर्फ डाक विभाग से भेजने की योजना का विरोध

केन्द्रीय डाक-तार विभाग ने 30 ग्राम तक के डाक को सिर्फ डाक विभाग के मार्फत ही भेजने की योजना बनाई. चेम्बर ने इस योजना से व्यापार पर पड़नेवाले कुप्रभाव को ध्यान में रखते हुए इसका विरोध किया एवं केन्द्रीय संचार मंत्री श्री दयानिधि मारन को एक ज्ञापन भेजकर इस योजना को रद्द करने की माँग की.

निजी क्षेत्र में आरक्षण का विरोध

केन्द्र सरकार द्वारा निजी उद्योग क्षेत्र में आरक्षण की योजना का चेम्बर ने पुरजोर विरोध किया. निजी क्षेत्र में आरक्षण से उद्योग एवं व्यापार की कार्यक्षमता पर प्रतिकूल प्रभाव होगा ये चेम्बर का स्पष्ट मत है. इस बारे में चेम्बर ने प्रधानमंत्री, मानव संसाधन विकास मंत्री सहित कई अन्य मंत्रियों तथा प्रमुख संस्थाओं को ज्ञापन भेजे.

महाराष्ट्र के वित्त एवं योजना मंत्री का चेम्बर में आगमन

चेम्बर के आमंत्रण पर महाराष्ट्र के वित्त एवं योजना मंत्री श्री जयन्त पाटिल दि.26 जुलाई, 2006 को चेम्बर कार्यालय में पधारे. वस्त्र व्यवसाय की विभिन्न समस्याओं के संबंध में, जिनमें ऑक्ट्रॉय, टैक्सटाइल पार्कस, बीएमआरडीए आदि प्रमुख थे, एक ज्ञापन उन्हें दिया गया. मंत्री महोदय ने इन मुद्दों पर सहानुभूतिपूर्वक विचार करके हरसंभव सहयोग देने का आश्वासन दिया. यह कार्यक्रम अत्यन्त उपयोगी रहा.

महाराष्ट्र के मुख्य सूचना आयुक्त का चेम्बर में आगमन

सूचना अधिकार कानून के संबंध में सदस्यों को जानकारी देने एवं उनकी शंकाओं का निवारण करने के लिए दि.5.9.2006 को महाराष्ट्र के मुख्य सूचना आयुक्त श्री सुरेश जोशी को चेम्बर में आमंत्रित किया गया. श्री जोशी ने इस कानून की उपयोगिता पर प्रकाश डालते हुए सरकारी, अर्द्धसरकारी, निगमों एवं सरकारी सहायता प्राप्त संस्थानों से कोई भी सूचना प्राप्त करने के अधिकार की जानकारी दी एवं इस अधिकार का अधिकाधिक उपयोग करने की आवश्यकता पर बल दिया. उनके मुताबिक इस कानून से आम जनता के हाथ में एक प्रभावी हथियार दिया गया है तथा इसके प्रयोग से भ्रष्टाचार पर अंकुश लगेगा.

चेम्बर के नाम का चौक

हमें ये बताते हुए हर्ष हो रहा है कि बृहन्मुंबई महानगरपालिका ने कालबादेवी रोड पर आदर्श होटल एवं पुरुषोत्तमदास पुरोहित मार्ग के बीच के चौराहे को "हिन्दुस्तान चेम्बर ऑफ कॉमर्स चौक" नाम देने की स्वीकृति प्रदान की है. क्षेत्र के नगरसेवक एवं मनपा सुधार समिति के चेयरमैन श्री शरदभाई शाह [पेटीवाला] के सद्प्रयासों से यह स्वीकृति प्राप्त हुई है. चेम्बर चौक का उद्घाटन दि.18.11.2006 को श्रीमती जयवंतीबेन मेहता पूर्व केन्द्रीय ऊर्जा राज्यमंत्री ने किया. समारोह अध्यक्ष श्री शरदभाई शाह [पेटीवाला] एवं विशेष अतिथि श्री अतुलशाह थे.

सुनामी राहत

जैसाकि आपको विदित है कि सुनामी पीड़ितों के लिए चेम्बर ने कोष एकत्र किया था. प्रभावित क्षेत्रों में कार्यरत संस्थाओं की कई योजनाओं की जानकारी करने के बाद चेम्बर ने भारतीय जैन संघटना द्वारा अंडमान में वहाँ के प्रशासन के साथ मिलकर चलाये जा रहे प्रोजेक्ट के अंतर्गत अंडमान के पाँच स्कूलों में शैक्षणिक विकास कार्यक्रम के लिए पन्द्रह लाख रुपये की सहायता भेजी है. इस राशि से इन पाँचों स्कूलों में दो वर्षों तक चेम्बर के सौजन्य से विविध शैक्षणिक विकास कार्यक्रम चलाए जा रहे हैं.

ऑक्ट्रॉय हटाओ आंदोलन

फेडरेशन ऑफ एसोसिएशन्स ऑफ महाराष्ट्र के नेतृत्व में एक बार पुनः ऑक्ट्रॉय हटाओ आंदोलन ने जोर पकड़ा. इस संदर्भ में दि.20 मार्च, 2006 को आजाद मैदान में व्यापारियों का एक विराट मोर्चा आयोजित किया गया जिसमें चेम्बर के आह्वान पर काफी संख्या में व्यापारियों ने भाग लिया.

फैब्रिक्स को वैट से मुक्त रखने की माँग

चेम्बर ने एक विस्तृत ज्ञापन द्वारा महाराष्ट्र के वित्तमंत्री एवं अन्य संबंधित उच्चाधिकारियों से फैब्रिक्स को वैट से मुक्त रखने की माँग की है. वैट लगने से कपड़ा व्यवसाय पर पड़नेवाले प्रभावों एवं संभावित कठिनाइयों का जिक्र करते हुए ज्ञापन में कपड़ा व्यवसाय की विशिष्टता की ओर ध्यान दिलाया गया है तथा वैट के संभावित परिणामों की जानकारी दी गई है. चेम्बर का ये मत है कि कपड़े पर वैट लगने से व्यापार अस्त व्यस्त हो जाएगा तथा इससे सरकार को भी कोई खास लाभ नहीं होगा.